



પદવીદાન સમારોહમાં સુપ્રીમ કોર્ટના ન્યાયમૂર્તિ

આપવા એ કાયદાનું અંગ છે : જસ્ટિસ એ.કે. સિક્રી


સુપ્રીમ કોર્ટના જસ્ટિસ એ.કે. સિક્રીએ આજે ગાંધીનગર સ્થિત ગુજરાત નેશનલ લૉ યુનિવર્સિટીના પદવીદાન સમારોહમાં સંબોધન આપતા કહ્યું હતું કે કાયદો માનવને ધ્યાનમાં રાખીને ઘડવામાં આવે છે તેથી માનવતા એ કાયદાનું અભિન્ન અંગ છે. જસ્ટિસ સિક્રીએ કહ્યું

હતું કે જજો અને વકીલો એક સિક્કાની બે બાજુ છે. જજો એકલાહથે યોગ્ય ન્યાય આપવા માટે સક્ષમ નથી, તેમને પણ તથ્ય સામે લાવે તેવા કુશળ અને નીડર વકીલોના સહકારની જરૂર હોય છે. સમારોહમાં સુપ્રીમ કોર્ટમાં જસ્ટિસ ડી.વાય. ચંદ્રચુડે પણ વિદ્યાર્થીઓને સંબોધ્યા હતા.

યોગ્ય ન્યાય આપવા માટે ન્યાયાધીશોને કુશળ વકીલોની પણ જરૂર હોય છે

સમારોહના મુખ્ય અતિથિ જસ્ટિસ સિક્રીએ નવોદિત વકીલોને સલાહ આપી હતી કે દરેક કેસનો ચુકાદો તમારી તરફેણમાં ન આવે તેવું પણ બને, પરંતુ તેના કારણે હતાશ કે નાસીપાસ થવાની જરૂર નથી. અબ્રાહમ લિંકન તેમનો પહેલો કિમીનલ કેસ હાર્યા હતા અને તેમના અસીલને ફાંસીની સજા થઈ હતી, તો મહાત્મા ગાંધી તેમના પહેલા કેસમાં એક મોટો દીવાની દાવો હાર્યા હતા, જેના કારણે તેમના અસીલ નાદારીમાં મૂકાયા હતા. નેલ્સન મંડેલાએ પણ વકીલાત શરૂ કરી ત્યારે તેમના પર દગાખોરીના આરોપસર કેસ ચલાવવામાં આવ્યો હતો. આ ત્રણેય વ્યક્તિઓએ બાદમાં ઐતિહાસિક પ્રતીભા તરીકે ઉભરી પરંતુ ત્યાં સુધી પહોંચવામાં તેમણે ઘણી સમસ્યાઓનો સામનો કર્યો હતો. તેમણે ઉમેર્યું હતું કે વકીલોએ પણ એક કુશળ ચિત્રકારની જેમ જજ સમક્ષ ચિત્ર રજૂ કરવાનું હોય છે. કાયદાના વિદ્યાર્થીએ ધ્યાનમાં રાખવું જોઈએ કે તે સામાન્ય વ્યવસાયિક નહીં પરંતુ કોર્ટના અધિકારી છે. ઉપરાંત તેમનું આચરણ બંધારણના સમર્થનમાં હોવું જરૂરી છે.

જસ્ટિસ ડી.વાય. ચંદ્રચુડે તેમના સંબોધનમાં કહ્યું હતું કે બુદ્ધિમતા માનવીને કુદરતી ભેટ તરીકે મળે છે પરંતુ સ્વભાવમાં દયાભાવ રાખવો કે નહીં તે વ્યક્તિએ પોતે પસંદ કરવાનું હોય છે. આપણે સપનોઓ સાકાર કરવા મહેનત કરીએ તે જરૂરી છે પરંતુ આપણી આસપાસના લોકો પણ તેમના સપનો સાકાર કરવા પ્રયત્નો કરી શકે તેવું



GNLUના પદવીદાન સમારોહમાં આજે સુપ્રીમ કોર્ટના જસ્ટિસ એ.કે. સિક્રી, ડી.વાય. ચંદ્રચુડે ઉપસ્થિત રહ્યા હતા. (તસ્વીર : ધર્મન્દ્રસિંહ કુંપાવત)

વાતાવરણ ઉભું કરવાના પ્રયત્નો પણ કરવા જોઈએ. ક્યાંક બાળક આર્થિક અભાવોના કારણે અભ્યાસ નથી કરી શકતો તો ક્યાંક દલિતની ઉપેક્ષા થાય છે. કોઈક સ્ત્રી માસિકધર્મમાં હોવાથી તેને અમુક જગ્યાઓમાં પ્રવેશ નથી મળતો, તો કોઈ મુસ્લિમને ધર્મના કારણે ઘર નથી મળતું. કારણ કે આજે પણ આપણો સમાજ ઘણીવાર નાગરિકોને સમાન માનવીય હકો આપવા સક્ષમ નથી. નવા વકીલો, વિદ્યાર્થીઓ અને યુવા નાગરિકોએ આ અસમાનતા દૂર કરવા

માટે પ્રયત્ન કરવાની જરૂર છે. જેથી બંધારણીય આદર્શો સાકાર થાય. યુનિવર્સિટીના નવમા પદવીદાન સમારોહમાં ગુજરાત હાઈકોર્ટના કાર્યકારી ચીફ જસ્ટિસ અનંત દવે અને શિક્ષણ અને કાયદા મંત્રી ભૂપેન્દ્રસિંહ યુડાસમા પણ ઉપસ્થિત રહ્યા હતા. જેમાં કાયદાની વિવિધ શાખા-અભ્યાસક્રમના કુલ ૪૬૨ વિદ્યાર્થીઓને પદવી એનાયત કરવામાં આવી હતી અને ૩૨ વિદ્યાર્થીઓને ગોલ્ડ મેડલથી સન્માનિત કરવામાં આવ્યા હતા.